



## *L-Ewwel Knisja tal-Patrijiet Karmelitani Tereżjani f'Birkirkara*

L-Ordni tal-Karmelu twaqqaf fl-Art Imqaddsa bejn is-snin 1206 u 1214 meta grupp ta' eremiti ngħataw Regola minn San Albert ta' Ġerusalem biex fuqha jfasslu ħajjithom. Huma ddedikaw l-ewwel kappella tagħhom f'riġlejn l-Għolja tal-Karmelu lill-Verġni Omm Alla, u saru magħrufa bhala "l-Aħwa tal-Verġni Mbirka Marija ta' l-Għolja tal-Karmelu." L-Ordni nxtered mad-dinja kollha sakemm fl-1562 Santa Tereza ta' Avila, fi Spanja, tat bidu għar-riforma tagħha fil-Karmelu, l-ewwel fost is-sorijiet u aktar tard fost il-patrijiet ukoll. Dan l-Ordni tagħha, malajr stabbilixxa ruħu go Malta. Fil-fatt, fl-1625 l-ewwel tliet reliġjużi Tereżjani waslu Malta u s-sena ta' wara, fl-1626, twaqqaf l-ewwel kunvent tal-Karmelitani Tereżjani għewwa Bormla. 150 sena wara twaqqaf ukoll monasteru ta' sorijiet Karmelitani Tereżjani li bla waqfien jitolbu għalina u għall-bżonnijiet tad-dinja minn qalb daww il-ħitan tal-klawsura fuq l-għolja ta' Santa Margerita, f'Bormla.


Kien fis-sena 1892 illi s-Sur Fons Marija Micallef mill-Furjana, bin il-president tal-qradi Sir Antonio Micallef, waqt li bena xi djar fi Triq il-Wied B'Kara fuq l-artijiet tiegħu, ha hsieb jibda jibni wkoll knisja b'kunvent żgħir magħnha biex taqdi l-ħtiġijiet spiritwali tan-nies ta' l-inhawi. Is-Sur Fons, għal xi żmien deputat tal-poplu fil-Kunsill Legiſlattiv tal-Gvern, kien joqghod B'Kara u mill-ewwel kellu l-hsieb li jagħti din il-knisja lil xi Ordni ta' patrijiet. Jidher li għall-ewwel kellu l-hsieb li jagħtiha lill-patrijiet Kapuccini, iżda wara li dawn ma aċċettawx, stieden lill-patrijiet Karmelitani Tereżjani sabiex jifthu t-tieni kunvent tagħhom f'Malta billi jibagħtu xi patrijiet minn Bormla. L-ewwel laqgħa konventwali tal-Patrijiet ta' Bormla saret fis-26 ta' Settembru 1895 sa ma ntlahaq il-ftehim u sar il-kuntratt quddiem in-Nutar Ġanbattista Saydon fis-7 ta' Awissu 1896. Minn dan il-kuntratt jidher li l-patrijiet kellhom iħallsu s-somma ta' elfejn u hames mitt lira għal tliet għonna tas-siġar tal-laring li kienu madwar il-kunvent, u għal dar żgħira hdejh u oħra fil-limiti ta' Hal Gharghur.



**Il-faċċata tal-Knisja ta'  
San Alfons M. De Liguori**



**San Alfons M. De Liguori  
Pittura ta' F. Venuti**




**Is-Sur Fons Marija Micallef  
u martu Marianna.  
Bust tas-Sur Fons jinsab fil-Kunvent**

Il-pjanta tal-knisja tal-bidu hija tal-Perit Emmanwel L. Galizia u x-xoghol fil-bini tal-knisja u l-kunvent żgħir tal-bidu ha erba' snin. Il-knisja kienet twila madwar 2.8 metri (70 pied) u wiesgħa 0.8 metri (21 pied). Il-kwadru titolari ta' San Alfons M. De Liguori ġie mpitter minn F. Venuti, pittur Taljan li ġie minn Ruma. Illum il-kwadru jinsab fis-sagristija tas-Santwarju. Taht dan il-kwadru jinsabu jistrieħu l-fdalijiet tas-Sur Fons<sup>1</sup> u martu Marianna Micallef<sup>2</sup>, li ġew trasportati hawnhekk mill-knisja l-qadima fl-1997.

Is-Sibt 14 ta' Novembru 1896, il-patrijiet għamlu att ta' qima pubblika fil-knisja l-ġdida bil-kant tas-*Salve Regina*, kif għadhom jagħmlu kull nhar ta' Sibt. Bhala Vigarju u mbaġhad l-ewwel Pirjol tal-komunità l-ġdida ġie magħżul Patri Wistin Zammit ta' Santa Tereza (1897-1900), li għal diversi snin kien missjunarju f'Bixerri, is-Sirja.

Fil-15 ta' Novembru 1896, l-ewwel Provinċjal Vigarju tas-Semi-Provinċja ta' Malta, Patri Karm Vassallo tal-Bambin Ġesù, iċċelebra l-ewwel Quddiesa bil-mużika tas-Surmast Antonio Nani, u bierek il-kunvent. Wara wasal l-Arċisqof Pietru Pace li intona t-*Te Deum* solenni u ta l-Barka Sagramentali waqt id-daqq tal-qniepen tal-knejjes tat-Tliet Irehula wkoll.

Il-Hadd ta' wara sar it-trasport solenni ta' l-istatwa tal-Madonna ta' Lourdes mill-parroċċa ta' Santa Liena bis-sehem tar-reverendu Kapitul u tal-patrijiet Ġizwiti, kif ukoll il-konfraterniti tal-Parroċċa u t-tfal ta' l-Istitut Bugeja. Mexxa l-funzjoni kollha l-Prepostu Dun Alfons M. Grech. Kellha tkun il-Markiza Anna Bugeja li hallset minn flusha l-Grotta bl-istatwi tal-Madonna ta' Lourdes u b'Santa Bernardetta miġjubin minn Pariġi. Din il-Markiza kienet l-armla tal-Markiz Vincenzo Bugeja u bint is-Sinjur Filippo Darbois. Imwielda Napoli, kienet tgħix il-Belt Valletta u kienet generuza hafna mal-patrijiet fid-donazzjoni ta' kull ma kellu x'jaqsam ma' din il-grotta sabiha magħmula fil-ġebel gagazza.



**Il-Grotta Kappella tal-Madonna ta' Lourdes kif kienet fil-bidu fil-Knisja ta' San Alfons M. De Liguori**

**L-istatwi tal-Madonna u ta' Santa Bernardetta, wara li ġew restawrati u mqegħdin fil-Grotta restawrata, tbierku fit-8 ta' Mejju 1989**

1. Miet fil-21 ta' Jannar 1920 fl-ghomor ta' 80 sena.  
2. Mietet fis-17 ta' Mejju 1915 meta kellha 74 sena.

Kienet din il-Markiza wkoll li hallset lill-Markiz F. Venuti biex ipitter is-saqaf ta' quddiem il-grotta, kif ukoll iż-żewġ kwadri fil-ġenb li jirrapreżenaw it-Twelid ta' Marija Vergni u t-Transitu taghha fis-Sema. Sfortunatament il-pittura tas-saqaf thassret meta xi xorok tas-saqaf waqghu dak in-nhar li sajjetta laqtet il-kampnar tal-knisja fl-1959. L-istess Markiza tat l-armar mehtieg għall-kappella-grotta u offriet żewġ fundazzjonijiet ta' flus għall-festa tal-Madonna u għad-dawl matul is-sena. Kien hsieb tassew ghaqli li l-Patrijiet hasbu biex mal-ftuh tas-Santwarju, il-kappella-grotta giet imdawra b' mod li taghti għall-pjazza tas-Santwarju. L-istatwi tal-Madonna u ta' Santa Bernardetta ġew restawrati minn Patri Martin Borg OCD u l-grotta giet miftuha mill-ġdid għall-pubbliku fit-8 ta' Mejju 1989.

Bil-ftuh tal-knisja, fl-1896 F. Venuti pitter il-kwadri tal-Madonna tal-Karmnu u ta' San Ġuzepp għall-altari taghom fil-ġnub. Ma' dawn il-kwadri rridu nsemmu wkoll dak ta' l-altar ta' Santa Tereza ta' Avila, magħmul hu wkoll minn pittur Ruman. Dawn il-kwadri ġew imhallsin mill-imhallfin Maltin. Mit-tiftix li għamilt sibt li dawn l-imhallfin kienu Chapelle, Debono u Pullicino. Ta' min jgħid ukoll li Lazzaro Pisani, fl-1901, pitter iż-żewġ kwadri kbar li kien hemm f'kull naha tal-Maġġur, li juru n-Nifda tal-Qalb ta' Santa Tereza ta' Avila mill-aṅġlu tas-sema u d-Dehra ta' Kristu lil San Ġwann tas-Salib.



Santa Tereza ta' Ġesù fin-Nifda tal-Qalb.  
Pittura ta' Lazzaro Pisani, 1901



Id-dehra ta' Kristu lil San Ġwann tas-Salib.  
Pittura ta' Lazzaro Pisani, 1901

Din is-sena dawn iż-żewġ kwadri jagħlqu mitt sena

### It-Tkabbir tal-Knisja

Il-Patrijiet ġew hekk milqugha tajjeb min-nies ta' l-inhawi li malajr saru popolari, ukoll ma' dawk ta' l-irhula fil-qrib, u bdew jissejhu "l-Patrijiet tal-Wied" u l-Knisja sempliċiment "il-Kunvent" u għalhekk mill-bidunett inhass il-bżonn li l-knisja tiġi mkabbra. Dan sar darbejn: l-ewwel darba fl-1904 u t-tieni darba fl-1909.







Fis-sena 1904 inbniet il-kappella ta' Santa Tereza l-Kbira biswit il-Grotta ta' Lourdes u mal-kuritur tal-purtinerija li minnu wiehed kien jidhol fil-kunvent. Meta aktar tard waslet l-urna ta' Santa Tereza tal-Bambin Gesù fl-1960, din il-kappella giet trasformata fil-kappella ta' din il-Qaddisa ta' Lisieux. In-nies li jiffrekwentaw "il-Kunvent" baqghu dejjem jizdiedu ghall-funzjonijiet kollha li kienu jsiru fil-knisja, u dejjem sabu l-akbar kumdità ghall-frekwenza tas-sagramenti.

Kien ghalhekk li hames snin wara li nbniet il-kappella ta' Santa Tereza, jigifieri fl-1909, il-knisja giet imkabbra sewwa, din id-darba tista' tghid b'terz ta' dak li kienet. Is-saqaf, li qabel kien maghmul troll, gie ddikjarat fil-periklu mill-perit imqabbad, wara li kienet inbniet il-Kappella ta' Santa Tereza, u ghalhekk kellu jsir saqaf gdid ghall-parti centrali tal-knisja. Il-knisja giet imtawla bilkor ta' qabel maghha billi tressaq lura l-Altar Maggur u nbnew zewg kappelli: fuq inaha tal-kuritur tal-purtinerija nbniet dik tal-Karmnu u biswita nbniet dik tal-Qalb ta' Gesù, b'pittura mill-isbah ta' Ganni Vella. Iz-zewg kappelli godda kienu ta' 6 metri-il wahda. Hekk kif tidhol fil-knisja, minflok il-kwadru tal-Madonna tal-Karmnu, fl-1912 gie mpitter il-kwadru ta' San Gwann tas-Salib, xogho l-pittur Karmelitan Terezjan Malti, Fra Lwig Poggi. Bit-ktabbir tal-knisja b'dan il-mod, il-Patrijiet kellhom jibnu kor gdid u sagristija gdida, hafna ikbar minn dik ta' qabel. L-imghallem ta' dan ix-xoghol kollu, flimkien mal-bini tal-kampnar tal-knisja, kien Piju Ebejer ta' Hal Balzan, skond l-atti tan-Nutar Gauci tal-Belt.


Imkabbra issa b'dan il-mod, il-knisja twalet u giet 25.3m (83 pied). Minn gewwa l-knisja giet b'zewg ordnijiet: 8.5m (28 pied) ta' l-ewwel u 5.2m (17-il pied) tat-tieni. Il-faccata ta' barra hija wkoll b'zewg ordnijiet u bejn il-pilastri ewlenin ta' l-ewwel ordni kienu jinsabu t-tliet bibien tal-knisja. Il-bini tal-knisja hu gholi 14.6m (48 pied) sal-gwarnicjun, u 16.8m (55 pied) sal-quccata tal-frontispizju. Il-knisja giet wiesgha z-zuntier kollu, jigifieri 20 metru (66 pied). Minbarra l-Altar Maggur u z-zewg kappelli tal-Madonna ta' Lourdes u ta' Santa Tereza l-Kbira, issa l-knisja giet imzejna b'erba' altari ohra: tnejn f'dahla fil-hajt tal-korsija tan-nofs kif tidhol mill-bieb, jigifieri ta' San Gwann tas-Salib u ta' San Guzepp, u t-tnejn godda mizjuda tal-Madonna tal-Karmnu u tal-Qalb ta' Gesù. Dawn l'erba' altari tqieghdu fil-Knisja tal-Patrijiet Karmelitani Terezjani f'Bormla fl-1999 meta kellu jinbeda x-xoghol ta' restawr f'dik il-Knisja. Din is-sena gie trasferit hemm ukoll l-altar maggur.



It-twaqqigh tas-saqaf troll biex sar minflok s-saqaf ezistenti



Laqgħa tat-Terzjarji fil-Kappella ta' Santa Tereza




Santa Tereza ta' Avila  
Pittura ta' artist Ruman  
fil-Kappella tal-Qaddisa

- 16 ta' Lulju 1906: Tinfetah Triq il-Karmnu.
- 10 ta' Ottubru 1908: Tinfetah Triq Santa Tereza.




San Ġwann tas-Salib,  
opra artistika ta' Fra Lwiġ Poggi OCD, 1912



San Ġuzepp  
Pittura tar-Ruman F. Venuti, 1896



Il-Qalb ta' Ġesù  
Pittura ta' Ġanni Vella, 1911



Il-Madonna tal-Karmnu  
Pittura ta' F. Venuti, 1896


### L-Istatwa tal-Madonna tal-Karmnu

Id-devozzjoni lejn il-Madonna tal-Karmnu hija marbuta ma' l-Ordni li jġib isimha. Kulfejn marru, il-patrijiet Karmelitani Tereżjani xerrdu d-devozzjoni lejn il-Vergni Mbierka u l-labtu taghha l-kannella. Il-liġi tal-Knisja kienet tistabbilixxi li kulfejn jitwaqqfu l-komunitajiet tal-Patrijiet Karmelitani Tereżjani huma setghu jifthu l-Konfraternità tal-Madonna tal-Karmnu. Fejn kienet tkun ġa preżenti, kellha tghaddi ghall-knisja taghhom. Il-patrijiet malajr hasbu biex iġibu mill-parroċċa ta' Sant'Elena l-konfraternità tal-Karmnu li kienet twaqqfet

originarjament fl-1806. It-trattativi bl-indhil ta' Ruma damu sejrin sas-sena 1904. Fl-atti tal-kapitlu tal-patrijiet tad-19 ta' Novembru 1906 ġew approvati l-istatuti l-ġodda, statuti li kienu ġew approvati mid-djoċesi f'Diċembru tas-sena ta' qabel. In-numru sitta jsemmi li l-fratelli kellhom jiehdu sehem fil-purċissjoni ta' kull sena fil-Hadd fost l-Ottava tal-festa fix-xahar ta' Lulju. **Dan juri li diġà kienet issir il-purċissjoni tal-Madonna tal-Karmnu**, iżda billi l-Parroċċa ma tatx l-istatwa taghha, li giet mibdula f'dik ta' l-Erwieħ fl-1906, insibu li fil-kapitlu tal-patrijiet tal-1 ta' Frar 1907 giet approvata b'akklamazzjoni l-proposta li ssir statwa ġdida li tkun tista' tingarr fil-purċissjoni skond mudell muri lill-komunità.

Ghal dan l-ghan inhadmet LECCE fl-Italja l-istatwa tant DEVOTA tal-Madonna tal-Karmnu fuq disinn ta'


Arturo Galdes (1861-1934) sabiex tingarr fil-purçissjoni. Din l-istatwa tixbah lill-ohra bhalha li tinsab f'Napli u hi fuq l-istil ta' xi statwi tar-Rużarju. Hija giet irrestawrata erba' snin ilu mill-artist Twanny Spagnol miż-Żejtun. Fuq in-naha tax-xellug ta' l-istatwa nsibu lil San Xmun Stock jirçievi l-Labtu Mqaddes minghand il-Madonna u fuq il-lemin Santa Tereza l-Kbira tidher qed toffri qalbha mixghula bl-imhabba lil Ġesù Bambin. Din il-vara hi forsi l-isbah wahda fost il-vari tal-Karmnu ghal dik li hi dispożizzjoni tal-figuri ewlenin bil-Madonna liebsa l-libsa Karmelitana. Hija thares b'dik il-harsa helwa tagħha ta' Omm b'wiċċ li jiġbed lejha id-devozzjoni ta' wliedha. Il-grupp kollu li jiffirma l-istatwa jhallu mgħaxxaq lil min ihares lejhom u jitlob fil-htigijiet tiegħu u tad-dinja.



**ARTURO G ALDES**  
1861-1934

Id-disinjatur tal-vara tal-Madonna tal-Karmnu, li fuq id-disinn tiegħu wkoll saret il-bradella


Għall-ewwel il-purçissjoni kienet twila ġmielha, tghaddi mit-triqat ta' wara sa ma tasal fuq il-Pont u tinzel minn Fleur de Lys u Triq il-Wied kollha. Izda mbagħad, minhabba l-kwistjonijiet tal-Kapitlu Karkariż ma' Ruma, il-purçissjoni baqgħet issir fi triqat iqsar hafna. Ta' min ifakkar il-festi kbar li kienu saru fis-Seba' Ċentinarju tal-Labtu fl-1951, meta l-istatwa ttiehdet ukoll fil-parroċċa ta' Santa Liena. Artiklu speċjali fuq dawn il-festi qieghed jidher fil-programm tal-festi għal din is-sena. Illum il-Festa għadha ssir bis-solennità u l-pompa kollha, skond id-drawwa tagħna f'Malta, fit-tielet Hadd ta' Lulju.



**Il-Madonna tal-Karmnu hierġa proċessjonalment mill-Knisja ta' San Alfons**

### **Il-Kampnar jintlaqat f'maltempata**

Fiz-żmien li l-knisja giet imkabbra t-tieni darba, inbena wkoll il-kampnar artistiku, li x-xorti riedet li wara aktar minn hamsin sena jintlaqat minn sajjetta u jitlef il-biċċa ta' fuq tiegħu. Iz-żewġ qniepen iż-żgħar ("per la loro piccola mola") ma baqgħux proporzjonati aktar mal-kampnar attwali. Sadanittant żewġ qniepen mill-parroċċa ta' Hal Luqa kienu għall-bejgħ. Għalhekk il-Patrijiet, fil-21 ta' Novembru 1928, aċċettaw li jixtruhom għall-prezz ta' Lm 150.82ċ biex jitqiegħdu minflok dawk tagħna. Il-kbira tiżen 1062.4 kg (1328 ratal) u ż-żghira 386.4 kg (483 ratal). Il-qanpiena tan-nofs giet mill-kunvent ta' Bormla seba' snin wara, kif jidher mill-atti tal-komunità tat-12 ta' Lulju 1935, u ntużat għall-Festa ta' dik is-sena. B'hekk kien hemm sett ta' tliet qniepen. Dawn il-qniepen, li taw servizz lil din il-knisja għal bosta snin, issa jinsabu merfughin biex forsi xi darba jitqiegħdu fi speċi ta' mużew biex wara li gawdejnihom bil-hoss hlejju tagħhom, inkunu nistgħu narawhom u ngawduhom b'mod viżibbli.



**Il-qniepen kif inhuma miżmuma illum**

- 1921: Emmanuel Vella jagħmel il-baži ta' l-istatwa tal-Madonna tal-Karmnu.
- 27 ta' Awissu 1927: Il-komunità tagħzel li tibda tagħmel festa żghira f'ġieħ S. Tereza tal-Bambin Ġesù, sentejn wara l-kanonizzazzjoni tagħha f'Ruma.



Kien is-Sibt, 19 ta' Diċembru 1959, għall-habta tat-3.00 p.m., waqt maltempata qalila ta' ftit hin, waqt li l-patrijiet kienu qeghdin jgħidu l-Għasar, meta faqqet sajjetta u laqtet il-kampnar tal-knisja. Fuq il-kampnar ma kienx hemm kalamita u s-sajjeta habtet mal-ġebel. Bil-ġebel li waqa', il-ħsara lis-saqaf tal-knisja u fl-iskola Appostolika tal-patrijiet li kienu għadhom kemm waqqfu fl-1950, kienet wahda ġmielha. Dak il-hin fil-knisja kien hemm raġel wiehed biss, u b'xorti tajba hadd ma korra. Kien providenzjali li l-knisja kienet għadha ma mtlietx bil-folla tas-soltu għall-qrar, u li l-abbatini, li normalment dak il-hin kienu jibdeu jixeghlu x-xemgħat ta' l-altari wara l-laqgħa tagħhom ma' Fra Sidor Micallef, dak in-nhar ma saritx minhabba l-maltemp.


Il-ħsara kienet irrangata malajr kemm jista' jkun billi ssewwa s-saqaf u twaqqa' l-biċċa ta' fuq tal-kampnar. Fuq il-post marru jaraw il-ħsara l-Gvernatur Sir Guy Grantham u Lady Grantham flimkien ma' binthom, hekk kif intemm il-hatt tal-parti tal-kampnar li kienet perikoluza. Il-Gvernatur fahhar hafna lil dawk li għamlu x-xogħol perikoluż tal-hatt tal-ponta tal-kampnar u qal li kien qed jarahom mill-palazz ta' San Anton. Il-Gvernatur qal lis-Sur Mangion, Direttur tax-Xoghlijiet Pubbliċi, li kien preżenti, biex jagħti lill-patrijiet l-għajnuna kollha meħtieġa. L-għada filgħaxija, il-Hadd, mar l-Isqof Mikiel Gonzi jara l-ħsara li kienet saret.



1. Il-ponta tal-Kampnar tal-Knisja wara li ntaqtet minn sajjetta.

2. L-għada l-Hadd fil-ġhodu, 20 ta' Diċembru, irġiel mġamrin bi ħbula u slielem ixxabtu mal-ponta tal-kampnar biex iħottu ħafna ġebel li kien fi stat perikoluż.

3. Fil-knisja l-għada ma sarx quddies u matul il-ġurnata ħafna nies marru jaraw il-ħsara li għamlet is-sajjeta.



- 19 ta' Lulju 1931: Il-banda Duke of Connaught's Own tingħata standard bl-istemma Karmelitana.
- Lulju 1932: Issir għall-ewwel darba n-novena f' ġieħ il-Madonna tal-Karmnu.
- 2 ta' Frar 1933: Jitwaqqfu għall-ewwel darba l-Kwaranturi (benefattriċi Maria Mangion).
- 1 ta' Lulju 1935: Damašk għall-Knisja ta' San Alfons.
- 16 ta' Mejju 1936: Il-Knisja ta' San Alfons tiġi kkonsagrata minn Mons. Mikiel Gonzi, dak iż-żmien Isqof ta' Għawdex. Il-festa tad-Dedikazzjoni tal-Knisja tiġi ffissata għall-31 ta' Awissu.



*L-Eccellenza Tiegħu l-Gvernatur Sir Guy Grantham u Lady Grantham flimkien ma' binthom marru jaraw il-ħsara li għamlet is-sajjeta fil-Knisja. F'dan ir-ritratt naraw ukoll lil P. Piet Degiorgio li kien il-Pirjol dak iż-żmien, P. Anġ. Buhagiar, P. Ġwann Leone u P. Mawru Farrugia.*

Forsi dan kien bħal sinjal mis-sema tal-hteġa ta' knisja ġdida għal kollox biex fiha l-poplu li kien qiegħed dejjem jizdied ikun jista' jagħti qima aktar xierqa lil Alla fil-kumdità. Fil-fatt, fiż-żmien li fih ġie milqut il-kampnar, il-Patrijiet kienu qegħdin jiġbru xi flus biex ikabbru l-Knisja. U l-idea ta' Santwarju Nazzjonali f'għie il-Qaddisa tal-Ward, iċ-Ċkejna Tereza tal-Bambin Ġesù, nibtet fil-moħħ u l-qalb tal-patrijiet li dejjem xtaqu jagħtu l-akbar qadi għall-ġid ta' l-erwieħ. L-istess knisja ta' San Alfons saret aktar magħrufa min-nies bl-isem tas-Santwarju ta' Santa Tereza f'Birkirkara.

Sabiex iżidu d-devozzjoni diġà qawwija lejn din il-Qaddisa, u fl-istess hin ihajru lill-Maltin u l-Għawdxin jgħinuhom fil-proġett kbir li kienu dehlin għalih, il-patrijiet hasbu biex iġibu l-Urna għażiża tal-Qaddisa bix-xbieha ta' Santa Tereza fil-waqt tal-mewt tagħha. Ix-xbieha helwa tax-xama' saret f'Monza, b'ghadd ta' relikwi mill-fdal ta' l-ghadam mogħtija mis-Superjuri Generali ta' l-Ordni, u wara żdiedet ukoll relikwa ta' xagħarha. Il-velu iswed ta' rasha ġie mehjut minn ohtha Ċelina, magħrufa fil-Karmelu bħala Swor Ġenoveffa tal-Wieċ Imqaddes.



*Il-Knisja tidher mimlija bil-ġebel li waqgħu mis-saqaf x'hin sfronda bil-ġebel tal-kampnar li ntlaqat minn sajjetta.*

Nhar il-Gimgha 4 ta' Marzu 1960, fl-10 a.m., l-Urna tal-Qaddisa dahlet-fil-port ta' l-Imsida fuq l-H.M.S. Forth, li wassalha Malta minn Ġenova bil-permess gentili tal-Kap Kmandant tal-flotta Inġliża tal-Mediterran. Wara li damet esposta għall-qima tal-poplu fl-Oratorju tal-Konkatidral ta' San Ġwann sat-12 tax-xahar, sar it-trasport solenni tagħha għal Birkirkara. Mill-Belt sa Fleur de Lys wassalha korteo ta' aktar minn 700

- 12 ta' Ġunju 1940: In-novizzjat ta' Malta għall-Ordni Karmelitan Terezjan jiġi trasferit mill-kunvent ta' Bormla għal dak ta' B'Kara minhabba t-Tieni Gwerra Dinjija.
- 13 ta' April 1942: Waqt hbit ta' l-ghadu, jaqgħu xi bombi fuq B'Kara fuq id-djar numri 42 u 51 fi Triq l-Imsida u jinqatlu tlieta min-nies u tmienja jisfghu feruti. Kien mahsub ukoll li kien hejmm tnejn u ghoxrin persuna ohra midruba. Il-Kunvent jiġi milqut ukoll u waqgħu xi ċeġel tal-Kunvent.
- 5 ta' Ġunju 1946: Titwaqqaf il-Ferġha Rġiel ta' l-Ordni Sċulari Karmelitan Terezjan, magħrufin bħala "Terzjarji."
- 31 ta' Ottubru 1948: Stima ta' l-irham portoro għaz-zokklatura tal-knisja minn Ignazio Bonavia ta' Fleur de Lys.
- 28 ta' Marzu 1950: Jiġi deċiż li t-tmax-il gandler u s-sitt apostli ta' l-altar magħgur jiġu bbanjati fil-fidda.
- 4 ta' Ottubru 1950: Bħala l-ewwel Direttur ta' l-Iskola Appostolika Santa Tereza fil-kunvent ta' B'Kara jiġi magħżul P. Gabriel Grech ta' l-Inkarnazzjoni. Din l-iskola għat-tfal baqgħet miftuha sal-1963.






Preżentazzjoni tat-trabi lil Santa Tereza tal-Bambin Ġesù fil-kappella qadima taghha.



Waqt funzjoni fl-ewwel festa bl-Urna fil-Knisja

karozza mmexxi mill-Provinċjal P. Anġ Buhagiar OCD. Folla kbira ta' nies imxiet maghha tul it-triq kollha. Minn Fleur de Lys l-Ghaqdiet Kattoliċi kollha ta' Malta, flimkien ma' għadd kbir ta' nies, iffurmaw pellegrinaġġ *aux flambeaux* sal-post fejn kien għad irid jinbena s-Santwarju tal-Qaddisa f'Birkirkara. L-Urna mbagħad tqiegħdet għall-qima tal-fidili fil-kappella ta' Santa Tereza l-Kbira fil-Knisja ta' San Alfons.

Kien fit-28 ta' Mejju 1961, fuq *lighter tan-navy* Ingliża, li l-Urna ttiehdet fil-gżira ta' Ghawdex, u saħansitra waqfet fil-gżira ċkejna ta' Kemmuna. Ghawdex damet sal-15 ta' Ġunju, meqjuma tista' tghid mill-Ghawdxin kollha. Din id-darba twasslet lura Malta fuq l-M.V. Crested Eagle, fejn mill-Mellieha bdiet pellegrinaġġ nazzjonali fil-parroċċi ta' Malta. Kulfejn marret qajmet devozzjoni kbira u giet milqugħa bl-akbar ferh. L-Urna tal-Qaddisa, imbagħad, baqgħet fil-kappella taghha sa dak in-nhar li nġarret proċessjonalment għas-Santwarju l-ġdid li nbena f'għiehha, fl-1982.



Ix-xbieha ewlenija ta' Santa Tereza tal-Bambin Ġesù maħduma f'Monza, l-Italja



Ix-xbieha ġdida ta' Santa Tereza tal-Bambin Ġesù maħduma f'Ruma, l-Italja.

Il-popolarità u d-devozzjoni lejn din il-Qaddisa tal-Ward baqgħu jinxterdu dejjem iżjed. Il-messaġġ taghha tat-Triq iċ-Ċkejna tat-Tfulija Spiritwali sab eku fil-hajja spiritwali ta' tant nies. Id-devozzjoni lejn il-Qaddisa kienet evidenti b'mod partikulari matul il-Festi li kienu qegħdin isiru fl-1997 biex ifakkru l-mitt sena mill-mewt taghha. Fl-1 ta' Marzu ix-xbieha għażiża ta' Santa Tereza nqerdet f'nirien li hakmu l-Urna fil-ghodu

Lulju 1957: Johroġ l-ewwel numru ta' *Il-Messaġġier Tereżjan* (1957-1975), perjodiku Karmelitan Tereżjan maħruġ mill-kunvent ta' B'Kara.

kmieni. Id-devoti Maltin u Ghawdxin ta' Santa Tereza ghenu bi hgarhom lill-patrijiet biex mill-aktar fis tigi rrestawrata l-Urna tal-bronz u ssir statwa g'dida ta' Santa Tereza. Fi zmien qasir ingabru mill-poplu Malti u Ghawdxin l-flejjes kollha mehtiega. Ix-xbieha devota ta' Santa Tereza giet mahduma f'Ruma, bir-relikwi ta' l-ghadam tal-Qaddisa u d-drapp ghal-libsa taghha moghtija mis-Sorijiet ta' Lisieux. Imma dettalji iktar dwar l-Urna ta' Santa Tereza nittamaw li ngibuhom fi programm iehor. Ix-xita ta' ward li Santa Tereza xerrdet fuq Malta u Ghawdex kienet u ghadha tassew kbira. Sal-lum ghadha fil-knisja taghna ddedikata lilha, ixxerred il-grazzji fuq min jitlobha fil-bzonnijiet taghhom.


Naghlqu dan l-artiklu billi nsemmu meta fid-9 ta' Lulju 1982, filghodu, giet iccelebrata l-ahhar Quddiesa fil-knisja ta' San Alfons mill-Isqof taghna Mons. Adeodatu Micallef OCD, Vigarju Appostoliku tal-Kuwait. Il-Quddiesa ntemmet bil-kant tat-*Te Deum*. Kien xieraq li nfahru lil Alla ghal tant gid li sar minn dik il-knisja. U l-istorja tkompli bil-ftuh tas-Santwarju. Dak in-nhar fil-ghaxija, wara koncelebrazzjoni, l-istatwa devota tal-Madonna tal-Karmnu giet trasportata mill-knisja ta' San Alfons ghas-Santwarju l-gdid. Hekk kif dahlet fis-Santwarju, tkantat l-antifona *Flos Carmeli* u wara t-*Te Deum* mill-gdid.

Forsi ghalija, dak il-jum li l-knisja l-qadima ghalqet il-bibien taghha ghall-ahhar darba kien mument ta' ghafsa ta' qalb. Ghax wara dawk is-snin kollha li ghamilna fiha minn mindu konna ghadna zghar, fejn tajna s-servizz taghna l-ewwel bhala abbatini, imbaghad meta kbirna konna narmaw id-damask, is-sepulku u mitt hag'ohra, ma tkunx trid tinsa t-tifikiriet sbieh. Imma kellna ghaliex inkantaw it-*Te Deum*. Fahharna u raddejna hajt lil Alla ta' knisja li harget minn knisja ohra. Wara kollox il-Knisja m'hijix il-gebel imma ahna lkoll li nattendu fiha u naghmluha hajja b'hajjitna. U meta kibret il-Knisja li hi n-nies, kellha tikber maghha l-knisja tal-gebel.


Li hu zgur hu li din is-sena se nergghu naraw il-knisja, fil-qjies li kellha originarjament, tiffunzjona mill-gdid bhala CENTRU ta' laqghat religjuzi, seminars u attivitajiet ohra. Dan wara li lest ir-restawr li sar b'ghaqal f'idejn nies li jifhmu f'dan it-tip ta' xoghol. Wara li xi snin ilu kienet imsahha wkoll l-istruttura tas-saqaf, issa sar l-invjat tal-hitan u ta' l-iskultura kollha ta' madwarha. Xoghol iehor li sar kien sistema g'dida ta' dawl u suffitt biex jaghtu dehra aktar artistika lil dan il-post. B'sengha gew installati wkoll sistema awdjo-viziva u ta' arja kundizzjonata li jixirqu lil centru ta' din ix-xorta. Il-ftuh tas-sala, jekk Alla jrid, se jsir fit-8 ta' Settembru, nhar il-Vitorja, u ghal din l-okkazjoni ghandu jigi Malta l-W.R. Superjur Generali ta' l-Ordni P. Camilo Maccise O.C.D.

Dwar l-affarijiet l-ohra li kienu fil-knisja taghna — bhalmu huma gandlieri, lampieri, pitturi, gilandra u affarijiet ohra — kulmin jattendi s-Santwarju taghna jista' jarahom armati b'hila kbira matul is-sena, skond il-htiega ta' l-okkazjoni. Il-pitturi, imbaghad, sabu posthom fil-kunvent, bosta minnhom restawrati b'sengha kbira.

U fl-ahharnett nappella lill-Karkarizi u dawk li jiffrekwentaw is-Santwarju taghna sabiex nahsbu fit-talb taghna, jew b'xi zjara, f'dawk hutna patrijiet li llum qeghdin jistrieu fid-Dar tal-Kleru f'B'Kara. Wara li taw sahhithom ghall-gid spiritwali taghna permezz tal-qrar, quddies, pariri u mitt hag'ohra, ta' min issa, li ma ghadhomx f'dan is-servizz, inroddulhom kull rikonoxximent. L-appell tieghi nestendieh biex nibqghu ngghinu b'kull mod lill-komunita tal-patrijiet li ghandna llum biex, permezz ta' l-ghajnuna li naghtuhom, inkunu qeghdin nuruhom l-apprezzament taghna, ghall-glorja ta' Alla u ghall-gieh ta' Marija, Sultana tal-Karmelu.



Sa mill-bidu tieghu l-Kunvent ta' B'Kara kien jilqa' l-istudenti li kienu qed ihejju ruhhom biex isiru Patrijiet Terezjani.



Il-faccata tal-knisja armata ghall-festa